

قصہ حضرت سلیمان علیہ السلام

حضرت سلیمان علیہ السلام کا تعارف

حضرت موسیٰ علیہ السلام کے بعد بنی اسرائیل میں آنے والے انبیاء کرام علیہم السلام میں سے ایک حضرت سلیمان علیہ السلام ہیں۔ حضرت سلیمان علیہ السلام حضرت داؤد علیہ السلام کے بیٹے تھے۔ حضرت طالوت اور حضرت داؤد علیہ السلام کے بعد حضرت سلیمان علیہ السلام بنی اسرائیل کے تیسرے بادشاہ تھے۔ جنہیں اللہ تعالیٰ نے عظیم الشان حکومت عطا فرمائی تھی۔ آپ علیہ السلام کا زمانہ ۹۸۵ قبل مسیح کا ہے۔

۱۔ حضرت سلیمان علیہ السلام پر اللہ تعالیٰ کے انعامات

اللہ تعالیٰ نے حضرت سلیمان علیہ السلام پر کئی انعامات و احسانات فرمائے اور آپ علیہ السلام کو بہت سی فضیلتیں عطا فرمائیں۔ انہیں نبی علیہ السلام بنایا، حضرت داؤد علیہ السلام کا جانشین بنایا اور زمین پر بہت بڑی بادشاہت عطا فرمائی۔ اللہ تعالیٰ نے انہیں انسانوں، جنات، جانوروں اور ہواؤں پر حکومت عطا فرمائی اور جانداروں (پرنندوں اور چوہنیوں وغیرہ) کی بولیاں سکھائی تھیں۔ مزید یہ کہ اللہ تعالیٰ نے ان کے لئے تانبے کا چشمہ بہا دیا تھا۔

۲۔ حضرت سلیمان علیہ السلام اور جنات

اللہ تعالیٰ نے جنات کو حضرت سلیمان علیہ السلام کے تابع کر دیا تھا۔ حضرت سلیمان علیہ السلام ان جنات سے کئی قسم کے کام لیتے تھے۔ مثلاً ان کے حکم پر جنات سمندر میں غوطہ لگاتے اور ہیرے، جواہرات اور قیمتی اشیاء نکال کر لاتے، عمارات تعمیر کرتے، نیز قلعے، تصویریں، حوض جیسے لگن اور بڑی بڑی دیگیں بناتے تھے اس کے علاوہ آپ علیہ السلام جو ان کو حکم کرتے وہ اس کی تعمیل کرتے۔

۳۔ حضرت سلیمان علیہ السلام اور ہواؤں

اللہ تعالیٰ نے ہواؤں کو بھی حضرت سلیمان علیہ السلام کے تابع کر دیا تھا۔ چنانچہ ایک مہینے کی مسافت کا طویل سفر حضرت سلیمان علیہ السلام ہواؤں کی ذریعے ایک صبح میں کر لیتے تھے۔ اسی طرح ایک مہینے کی مسافت کا سفر ایک شام میں طے کر لیتے تھے۔

۴۔ حضرت سلیمان علیہ السلام چوہنیوں کی وادی میں

ایک موقع پر حضرت سلیمان علیہ السلام نے جنوں، انسانوں اور پرندوں کے لشکر جمع کئے اور ایک مہم پر روانہ ہوئے۔ راستے میں چوہنیوں کی وادی سے ان کا گزر ہوا۔ ایک چوہنی نے پکار کر کہا اے چوہنیو! اپنے بلوں میں داخل ہو جاؤ کہیں سلیمان علیہ السلام اور ان کا لشکر تمہیں اپنے پیروں تلے کچل نہ ڈالیں اور انہیں اس کی کوئی خبر بھی نہ ہو۔ حضرت سلیمان علیہ السلام نے چوہنی کی بات سن لی اور مسکراتے ہوئے ہنس پڑے۔ آپ علیہ السلام نے غرور و تکبر کرنے کے بجائے اللہ تعالیٰ کی ان عظیم نعمتوں اور احسانات کا شکر ادا کیا جو ان پر اور ان کے والدین پر فرمائی گئیں۔ چنانچہ آپ علیہ السلام نے اپنے لشکر کو اتنی دیر ٹھہرے رہنے کا حکم دیا کہ چوہنیاں حفاظت سے اپنے بلوں میں داخل ہو جائیں۔

۵۔ حضرت سلیمان علیہ السلام اور ہد ہد پرندہ

حضرت سلیمان علیہ السلام نے اپنے لشکر میں پرندوں کا جائزہ لیا تو انہیں ہد ہد نظر نہیں آیا۔ چنانچہ آپ علیہ السلام نے فرمایا کیا وہ کہیں غائب ہو گیا ہے؟ حضرت سلیمان علیہ السلام ہد ہد کے اُس وقت موجود نہ ہونے پر ناراض ہوئے۔ انہوں نے فرمایا کہ اگر ہد ہد نے اپنی غیر موجودگی کی کوئی واضح وجہ نہ بتائی تو میں اُسے ضرور سخت سزا دوں گا اور اسے ذبح کر دوں گا۔

۶۔ ہد ہد کا سورج کے پجاریوں کی خبر دینا

تھوڑی دیر بعد ہد ہد آگیا اور اس نے حضرت سلیمان علیہ السلام سے کہا کہ میں آپ علیہ السلام کے پاس ایک ایسی خبر لایا ہوں جو آپ علیہ السلام کو معلوم نہیں۔ پھر ہد ہد نے حضرت سلیمان علیہ السلام کو قوم سبا کے بارے میں بتایا جن پر ایک عورت حکومت کرتی ہے۔ اسے دنیاوی مال و دولت میں سے ہر چیز دی گئی ہے۔ ہد ہد نے انہیں بتایا کہ ملکہ سبا کے پاس ایک نہایت عظیم الشان تخت ہے۔ ہد ہد نے مزید بتایا کہ قوم سبا کے ملک اللہ تعالیٰ کے بجائے سورج کی پوجا کرتے ہیں۔

۷۔ حضرت سلیمان علیہ السلام کا خط ملکہ سبا کے نام

ہد ہد کی بات سن کر حضرت سلیمان علیہ السلام نے فرمایا کہ میں دیکھتا ہوں کہ تم نے سچ بولا ہے یا جھوٹ۔ چنانچہ آپ علیہ السلام نے ملکہ سبا کے نام ایک خط لکھا ”اللہ کے نام سے شروع جو بڑا مہربان اور ہمیشہ رحم فرمانے والا ہے۔ میرے مقابلے میں سرکشی نہ کرو اور فرماں بردار رہو۔ اگر میرے پاس آ جاؤ۔“ حضرت سلیمان علیہ السلام نے یہ خط ہد ہد کو دیا اور کہا کہ میرا یہ خط لے جاؤ اور اسے ملکہ سبا کے پاس ڈال دو۔ پھر دیکھو کہ وہ اس خط کا کیا جواب دیتے ہیں۔

۸۔ ملکہ سبا کا اپنے سپہ سالاروں اور درباریوں سے مشورہ

ملکہ سبا نے حضرت سلیمان علیہ السلام کا خط اپنے درباریوں اور سپہ سالاروں کو پڑھ کر سنایا اور کہا میں کوئی فیصلہ تمہارے مشورے کے بغیر نہیں کرتی۔ مجھے بتاؤ کہ اس معاملے میں تمہاری کیا رائے ہے؟ انہوں نے جواب دیا کہ ہم بڑی قوت و طاقت رکھنے والے ہیں اور جنگ لڑنے میں بہت ماہر ہیں۔ لیکن فیصلہ کرنے کا اختیار آپ کے پاس ہے۔ ہم آپ کا ہر فیصلہ ماننے کے لئے تیار ہیں۔

۹۔ ملکہ سبا کی سمجھ داری اور تدبیر

ملکہ سبا نے سمجھ داری سے کام لیتے ہوئے حضرت سلیمان علیہ السلام سے جنگ نہ کرنے کا فیصلہ کیا۔ اس نے اپنے درباریوں سے کہا باوجود جب کسی بستی میں داخل ہوتے ہیں تو اسے تباہ و برباد کر دیتے ہیں۔ وہاں کے عزت والوں کو ذلیل کر دیتے ہیں کہیں ہمارے ساتھ ایسا ہی نہ ہو۔ ملکہ نے حضرت سلیمان علیہ السلام کو حملے سے روکنے کے لئے قیمتی تحائف ان کی طرف بھیجوائے اور ان کے جواب کا انتظار کرنے لگی۔

۱۰۔ حضرت سلیمان علیہ السلام کا ملکہ سبا کو جواب

حضرت سلیمان علیہ السلام نے ملکہ سبا کے قیمتی تحفوں کو واپس کر دیا۔ آپ علیہ السلام نے ملکہ سبا کے پاس پیغام بھیجوا یا کہ کیا تم لوگ اللہ و دولت سے مجھے متاثر کرنا چاہتے ہو؟ حالانکہ جو کچھ اللہ تعالیٰ نے مجھے عطا فرمایا ہے وہ اس سے بہت بہتر ہے جو تمہارے پاس ہے۔ آپ علیہ السلام نے ملکہ کے قاصدوں سے کہا کہ تم اپنے تحفے لے کر واپس چلے جاؤ۔ اب ہم تم پر ایسے لشکروں سے حملہ کریں گے کہ تم ان کا مقابلہ نہیں کر سکو گے۔

ہم تمہیں شکست دے کر تمہارے ملک سے تمہیں بے عزت کر کے نکال دیں گے۔ ملکہ نے حضرت سلیمان علیہ السلام کا یہ پیغام سن کر جنگ کے چارے غم میں بردہ رہی، حیران کرتے ہوئے اس کے پاس حاضر ہونے کا فیصلہ کیا اور اس کی اطلاع حضرت سلیمان علیہ السلام کو پہنچا دی۔

۱۱۔ حضرت سلیمان علیہ السلام کا اپنے سپہ سالاروں اور درباریوں سے مشورہ

حضرت سلیمان علیہ السلام نے اپنے سپہ سالاروں اور درباریوں سے پوچھا کہ تم میں سے کون ملکہ سبا کے آنے سے پہلے اس کا تخت میرے پاس لا سکتا ہے؟ اس پر ایک قوی ہیکل جن نے کہا کہ ”میں تخت آپ علیہ السلام کے پاس لے آؤں گا اس سے پہلے کہ آپ علیہ السلام اس دربار سے اٹھیں۔ میں بہت طاقتور بھی ہوں اور امانت دار بھی ہوں۔“ آپ علیہ السلام کے دربار میں موجود ایک شخص نے کہا جسے اللہ تعالیٰ نے کتاب کا علم دیا تھا کہ ”میں ملکہ سبا کا تخت آپ علیہ السلام کے سامنے آپ علیہ السلام کی پلک جھپکنے سے پہلے لا دیتا ہوں۔“ چنانچہ جب حضرت سلیمان علیہ السلام نے اس تخت کو اپنے سامنے پایا تو خوش ہوئے اور آپ علیہ السلام نے اللہ تعالیٰ کے احسانات و انعامات پر اس کا شکر ادا فرمایا۔

۱۲۔ ملکہ سبا کا امتحان

حضرت سلیمان علیہ السلام نے ملکہ کے تخت پر کچھ تبدیلی کرنے کا حکم دیا تاکہ ملکہ کا امتحان لیں کہ آیا اس تخت کو پہچان لیتی ہے یا نہیں۔ پھر جب ملکہ سبا حضرت سلیمان علیہ السلام کے پاس آئی تو حضرت سلیمان علیہ السلام نے پوچھا کیا تمہارا تخت ایسا ہی ہے؟ ملکہ نے کہا یہ تو گویا وہی ہے اور وہ حضرت سلیمان علیہ السلام پر اللہ تعالیٰ کے انعامات کی قائل ہو گئی۔

۱۳۔ ملکہ سبا کا ایمان لانا

حضرت سلیمان علیہ السلام نے ملکہ کو سورج کی پوجا کرنے سے منع فرمایا اور اپنے محل میں داخل ہونے کو کہا۔ محل کا فرش شیشے کا بنا ہوا تھا جس کے نیچے پانی بہہ رہا تھا۔ ملکہ نے فرش پر پانی سمجھ کر اپنے کپڑے اٹھاتے ہوئے اپنی پنڈلیاں کھول لیں۔ حضرت سلیمان علیہ السلام نے ملکہ کو تسلی دی کہ یہ پانی نہیں بلکہ شیشے کا فرش ہے۔ ملکہ سبا حضرت سلیمان علیہ السلام پر اللہ تعالیٰ کی یہ نعمتیں دیکھ کر متاثر ہوئی اور اللہ تعالیٰ کی توحید اور حضرت سلیمان علیہ السلام کی نبوت پر ایمان لے آئی۔

۱۴۔ حضرت سلیمان علیہ السلام کی مقدمات کا فیصلہ کرنے کی صلاحیت

اللہ تعالیٰ نے حضرت سلیمان علیہ السلام کو حق کے مطابق فیصلہ کرنے کی صلاحیت عطا فرمائی تھی۔ ایک موقع پر ایک پیچیدہ مقدمہ آپ علیہ السلام کی خدمت میں لایا گیا۔ ایک چرواہے کی چند بکریوں نے ایک کھیت کو رات میں چر لیا۔ حضرت سلیمان علیہ السلام نے اس مقدمہ کا یہ فیصلہ فرمایا کہ بکریوں کو کھیت والے کے حوالے کر دیا جائے کہ وہ ان سے فائدہ اٹھالے۔ اور کھیت کو بکریوں والے کے حوالے کر دیا جائے تاکہ وہ کھیتی اگائے یہاں تک کہ کھیتی اس حالت کو پہنچ جائے کہ جس حال میں وہ بکریوں کے چرنے سے پہلے تھی۔ پھر بکریاں چرواہے کے حوالے کر دی جائیں اور کھیت کو کھیت والے کے حوالے کر دیا جائے۔

۱۵۔ حضرت سلیمان علیہ السلام کا گھوڑے پالنے کا شوق

حضرت سلیمان علیہ السلام کو اعلیٰ نسل کے گھوڑے پالنے کا شوق تھا۔ وہ ان گھوڑوں سے اس لئے محبت کرتے تھے کہ وہ اللہ تعالیٰ کی راہ میں جہاد کرنے کے لئے استعمال ہوتے ہیں۔ حضرت سلیمان علیہ السلام محبت کے اظہار کے لئے گھوڑوں کی پنڈیوں اور گردنوں پر سیاہا بھ پیرا کرتے تھے۔

۱۶۔ حضرت سلیمان علیہ السلام اور دو فرشتے ہاروت اور ماروت

حضرت سلیمان علیہ السلام کے دور حکومت میں شیاطین جادو کی باتیں پڑھتے پڑھاتے اور لوگوں کو سکھاتے تھے۔ حضرت سلیمان علیہ السلام لوگوں کو جادو سیکھنے سے منع کرتے تھے۔ اللہ تعالیٰ نے اس دور میں دو فرشتوں ہاروت اور ماروت کو نازل فرمایا۔ یہ فرشتے لوگوں سے کہتے تھے کہ ہم ایک آزمائش ہیں اور جادو سیکھ کر کفر نہ کرو اور ایسے لوگوں کا آخرت میں کوئی حصہ نہیں ہوگا۔ لیکن نافرمان لوگ ایسا جادو سیکھتے تھے جس سے شوہر اور بیوی کے درمیان جدائی ڈال دیں۔

۱۷۔ حضرت سلیمان علیہ السلام کا انتقال

حضرت سلیمان علیہ السلام نے جنات کو ایک بڑی عبادت گاہ ہیکل سلیمانی تعمیر کرنے کا حکم فرمایا۔ کئی طاقتور جن پہاڑوں سے پتھر تراش کر لاتے اور دوسرے معمار جنات ان سے تعمیر کرتے اس طرح ایک عظیم عبادت گاہ کی تعمیر کا کام شروع ہو گیا۔ اسی دوران حضرت سلیمان علیہ السلام کے انتقال کا وقت آگیا۔ حضرت سلیمان علیہ السلام چاہتے تھے کہ ان کے انتقال کے بعد بھی یہ کام جاری رہے اور عبادت گاہ کی تعمیر مکمل ہو جائے۔ چنانچہ انہوں نے ایک تدبیر فرمائی وہ اپنے عصا کا سہارا لے کر کھڑے ہو گئے اور فرشتوں نے اسی حالت میں ان کی روح قبض کر لی۔ جنات انہیں کھڑا دیکھ کر یہ سمجھتے رہے کہ وہ اللہ تعالیٰ کی عبادت کر رہے ہیں اور ہیکل کی تعمیر میں مشقت اٹھاتے رہے۔ اس طرح ہیکل سلیمانی کی تعمیر مکمل ہو گئی۔ جنات کو حضرت سلیمان علیہ السلام کی موت کا علم اُس وقت ہوا جب حضرت سلیمان علیہ السلام کا عصا دیمک نے کھا لیا۔ عصا ٹوٹنے پر حضرت سلیمان علیہ السلام کا جسم زمین پر گرنا تو جنات کو اندازہ ہوا کہ حضرت سلیمان علیہ السلام تو قاتل فرما چکے ہیں۔ جنات نے یہ بات جان لی کہ اگر انہیں غیب کا علم ہوتا تو وہ ہیکل سلیمانی کی تعمیر کے با مشقت کام میں مبتلا نہ رہتے اور حضرت سلیمان علیہ السلام کی موت کے ساتھ ہی ہیکل سلیمانی کی تعمیر کا کام چھوڑ کر چلے جاتے۔